

Практычнае заданне.

Уз'яднанне Заходняй Беларусі з БССР. Сацыяльна-эканамічныя і палітычныя пераўтварэнні ў заходніх абласцях БССР.

Выкарыстоўваючы прадстаўленыя матэрыялы, адкажыце на пытанні (выканайце заданні):

1. Якое рашэнне прыняў Народны сход Заходняй Беларусі па пытанні аб дзяржаўным статусе заходнебеларускіх земляў?
2. Калі і дзе было прынята рашэнне аб прыняцці Заходняй Беларусі ў склад БССР?
3. Чаму дзяржаўнае свята - Дзень народнага адзінства - адзначаецца ў Рэспубліцы Беларусь 17 верасня?
4. Складзіце план адказу на пытанне: "Палітыка ў галіне адукацыі ў заходніх абласцях Беларусі пасля ўз'яднання іх з БССР". Якое з прынятых рашэнняў вы лічыце найбольш важным? Сваё меркаванне растлумачце.

I. Картасхема. Уз'яднанне Заходняй Беларусі з БССР.



II. Паход Чырвонай Арміі ў Заходнюю Беларусь. (па матэрыялах вучэбнага дапаможніка «Гісторыя Беларусі. 1917–пачатак XXI ст. 9 клас»)

1 верасня 1939 г. нацысцкая Германія напала на Польшчу. Пачалася Другая сусветная вайна. Маючы вялізную перавагу ў жывой сіле і тэхніцы, германскія

войскі акупіравалі значныя тэрыторыі Польшчы, у склад якой па ўмовах Рыжскага міру ўваходзіла Заходняя Беларусь. Былі заняты некаторыя заходнебеларускія населеныя пункты, у тым ліку горад Брэст.

Ва ўмовах наступлення германскіх войскаў па тэрыторыі Польшчы кіраўніцтва СССР прыняло рашэнне, паводле якога часткі Чырвонай Арміі перайшлі савецка-польскую граніцу. Паход пачаўся раніцай 17 верасня 1939 г. і быў сустрэты савецкімі людзьмі з адабрэннем.

Асноўная частка насельніцтва Заходняй Беларусі - сяляне, рабочыя, рамеснікі, інтэлігенцыя - сустракала Чырвоную Армію як вызваліцельніцу, з кветкамі ў руках і хлебам-соллю.

Народны сход Заходняй Беларусі прасіў Вярхоўны Савет СССР і Вярхоўны Савет БССР прыняць Заходнюю Беларусь у склад Савецкага Саюза і Беларускай Савецкай Сацыялістычнай Рэспублікі, уз'яднаць беларускі народ у адзінай дзяржаве і пакласці тым самым канец раз'яднанню беларускага народа....».

Уз'яднанне Заходняй Беларусі з БССР аднавіла гістарычную справядлівасць у адносінах да беларускай нацыі, паклала канец паланізацыі часткі беларускага народа.

III. 3 Пастановы ЦК КП(б)Б "Аб мерапрыемствах па арганізацыі народнай адукацыі ў заходніх абласцях БССР" (2 снежня 1939 г.)

«Цэнтральны Камітэт КП(б) Беларусі пастанаўляе:

1. Абвясціць усе школы заходніх абласцей БССР дзяржаўнымі і прыняць іх утрыманне на рахунак дзяржавы.
2. Увесці на ўсёй тэрыторыі заходніх абласцей Беларускай ССР усеагульную абавязковую бясплатную адукацыю. У гарадах - за 7 класаў сярэдняй школы, на вёсцы - за пачатковую школу.
3. Перабудаваць сістэму народнай адукацыі ва ўсіх школах заходніх абласцей БССР у адпаведнасці з савецкай сістэмай народнай адукацыі:
 - а) увесці сумеснае навучанне навучэнцаў, ліквідаваўшы дзяленне школ на мужчынскія і жаночыя...
 - в) на падставе савецкага заканадаўства і Канстытуцыі СССР і БССР спыніць выкладанне рэлігіі і выкананне рэлігійных абрадаў ва ўсіх школах. Партарганізацыі пры ажыццяўленні гэтай задачы павінны забяспечыць глыбокую тлумачальную працу, якая выключае ўсялякае адміністраванне і грубіянства, якія могуць абразіць пачуццё вернікаў.
4. Лічыць, што асноўная маса школ у заходніх абласцях БССР павінны быць беларускімі. Пераход на беларускія школы не зацягваць, аднак здзяйсняць яго паступова, па меры забеспячэння школ падручнікамі і кваліфікаванымі выкладчыкамі-беларусамі...
5. Абвясціць дадатковы набор у школы з тым, каб ахапіць усеагульным навучаннем, у першую чаргу, дзяцей працоўных, сялян і працоўнай інтэлігенцыі.
6. Разгарнуць сетку школ для дарослых і школ па ліквідацыі непісьменнасці і малапісьменнасці для працоўных гарадоў і вёсак заходніх абласцей БССР.
7. Стварыць з 1-га студзеня 1940 г. педагагічныя інстытуты ў гарадах Пінску, Беластоку, Баранавічах, Гродне і педагагічныя вучылішчы ў гарадах Беластоку, Гродне, Навагрудку, Брэсце, Пінску і Маладзечне, а таксама два дашкольныя педагагічныя вучылішчы ў гарадах Лідзе і Ваўкавыску.